

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī|
vedāntācāryavaryo me sannidhattāṃ sadā hṛdi||

śrīśaṅkarācārya viracitaṃ
|| śrīviṣṇubhujāṅgaprayātaṣṭotram ||

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīviṣṇubhujāṅgaprayātaṣṭotram ॥

cidamśaṃ vibhuṃ nirmalaṃ nirvikalpaṃ
nirīhaṃ nirākāramoṅkārāgamyam |
guṇātītamavyaktamekaṃ turīyaṃ
paraṃ brahma yaṃ veda tasmai namaste ॥ 1 ॥

viśuddhaṃ śivaṃ śāntamādyantaśūnyaṃ
jagajjīvanam jyotirānandarūpam |
adigdeśakālavavyacchedanīyaṃ
trayī vakti yaṃ veda tasmai namaste ॥ 2 ॥

mahāyogapīṭhe paribhrājamāne
dharāṇyāditattvātmake śaktiyukte |
guṇāhaskare vahnibimbārdhamadhye
samāsīnamoṅkarṇike 'ṣṭākṣarābje ॥ 3 ॥

samānoditānekasūryendukoṭi-
prabhāpūratulyadyutiṃ durnirīkṣyam |
na śītaṃ na coṣṇaṃ suvarṇāvadāta-
prasannaṃ sadānandasamvitsvarūpam ॥ 4 ॥

sunāsāpuṭaṃ sundarabhrūlalāṭaṃ
kirīṭocitākuñcitasnigdhakeśam |
sphuratpuṇḍarīkābhirāmāyatākṣaṃ
samutphullaratnaprasūnāvataṃsam ॥ 5 ॥

lasatkuṇḍalāmṛṣṭagaṇḍasthalāntaṃ
japārāgacorādharmaṃ cāruhāsam |
alivyākulāmodimandāramālaṃ
mahorasphuratkaustubhodārahāram ॥ 6 ॥

suratnāṅgadairanvitaṃ bāhudaṇḍai-
ścaturbhiścalatkaṅkaṇālāṅkṛtāgraiḥ |
udārodarālāṅkṛtaṃ pītavastraṃ
padadvandvanirdhūtapadmābhirāmam ॥ 7 ॥

svabhakteṣu sandarśitākāramevaṃ
sadā bhāvayansanniruddhendriyāśvaḥ |
durāpaṃ naro yāti saṃsārapāraṃ
parasmai parebhyo'pi tasmai namaste || 8 ||

śrīyā śātakumbhadyutisnigdhakāntyā
dharāṇyā ca dūrvādalaśyāmalāṅgyā |
kalatradvayenāmunā toṣitāya
trilokīgrhasthāya viṣṇo namaste || 9 ||

śarīraṃ kalatraṃ sutam bandhuvargaṃ
vayasyaṃ dhanam sadma bhṛtyaṃ bhuvam ca |
samastaṃ parityajya hā kaṣṭameko
gamiṣyāmi duḥkhena dūraṃ kilāham || 10 ||

jareyaṃ piśācīva hā jīvato me
vasāmatti raktaṃ ca māṃsaṃ balaṃ ca |
aho deva sīdāmi dīnānukampin
kimadyāpi hanta tvayodāsitavyam || 11 ||

kaphavyāhatoṣṇolbaṇaśvāsavega-
vyathāvisphuratsarvamarmāsthibandhām |
vicintyāhamantyāmasaṅkhyāstavasthām
bibhemi prabho kiṃ karomi prasīda || 12 ||

lapannacyutānanta govinda viṣṇo
murāre hare nātha nārāyaṇeti |
yathānusmarīṣyāmi bhaktyā bhavantaṃ
tathā me dayāśīla deva prasīda || 13 ||

bhujāṅgaprayātaṃ paṭhedyastu bhaktyā
samādhāya citte bhavantaṃ murāre |
sa moham vihāyāśu yuṣmatprasādā-
tsamāśritya yogaṃ vrajatyacyutaṃ tvām || 14 ||

|| iti śrīviṣṇubhujāṅgaprayātaṣṭotram saṃpūrṇam ||